

Tíðindi til føroyingar uttanlanda stuðla av tí føroysku sjómanskirkjuni.

Stórar skerjingar kunnu komu frálandsvinnuni aftur um brekku

Norska frálandsvinnan skal ansa sær við at skera ov djúpt í royndum sínum at standa ímóti avleiðingunum av lága oljuprísinum. Annars er vandi fyri, at oljufeløgini fara at mangla arbeiðsmegi, tá tíðirnar batna aftur. Tað skrivar tíðindastovan NTB.

Í samrøðu við blaðið Klassekampen sigur stjórin í Norsk Olje og Gass, Karl Eirik Schjøtt-Pedersen, at skerjingarnar, ið nú verða framdar í vinnuni, kunnu vísa seg at fáa negativar avleiðingar í framtíðini.

Hann viðurkennir, at brúk verður fyri færri fólki í oljuvinnuni enn fyrr, men heldur samstundis, at vinnan hevur skorið ov djúpt seinasta árið, har túsundtals fólk hava mist arbeiði.

Stjórin í arbeiðsgevarafelagnum heldur tí, at norska stjórnin eigur at leggja uppí við tiltøkum, ið kunnu forða fyri, at fólk verða søgd upp, sum brúk verður fyri seinni.

Somu boð koma frá fakfeløgum, sum fyrr hava mælt til, at tøka arbeiðsmegin kann brúkast til viðlíkahald ella til at tippa oljubrunnar.

Karl Eirik Schjøtt-Pedersen vil tó heldur hava stjórnina at hyggja at, hvussu bætast kann um rammukorini fyri norsku oljuframleiðsluni, so fleiri verkætlanir kunnu verða settar í verk.

Kelda: shippingwatch.dk
Antares.fo

Risastór niðurskriving av Goliat

Eftir stórar seinkingar varð Goliat-brunnurin út fyri Norður-Noregi settur í framleiðslu fyri trimum mánaðum síðani.

Nú hevur ítalska felagið Eni, ið eigur 65 pst. av Goliat-loyvinum, umvegis dótturfelagið Eni Norge framt eina risastóra niðurskriving av Goliat-boripallinum upp á 6,6 miljardir norskar krónur, svarandi til 5,2 miljardir í okkara peningi.

"Høvuðsorsøkin er lági oljuprísurnar. Vit vænta lægri inntøkur úr brunninum enn vit frammanundan roknaðu við, og tí niðurskriva vit virðið," sigur samskiftisstjórin Andreas Wulff í Eni Norge við norska miðilin Sysla.

Tá Goliat loksins fór undir framleiðslu í mars í ár var tað tvey ár seinni enn upprunaliga ætlað, orsakað av hópin av trupulleikum við byggingini av boripallinum í Suðurkorea. Goliat-pallurin er serbygður til at kunna standa ímóti høvdu veðurlíkindunum í Barentshavinum.

Umframt ítalska Eni eigur norska Statoil 35 pst. av Goliat-loyvinum.
Antares.fo

Skattalætta heldur enn keyp av almennum bygningum

Fremsta uppgávan hjá eini kommunu og hjá einum kommunalpolitikara er at umsita skattaborgarans pening á skilabesta hátt.

Nógvir batar eru at hóma í okkara høvuðsstaði. Tað fegnast vit um. Spurningar reisa seg tó, um tað í lýtuni ikki verða óneyðuga nógvir almennir bygningar keyptir fyri 100 tals mió. Talan er um bygningar, sum man ikki hevur gjørt sær nóg greitt, hvat teir skulu brúkast til.

Tað kann vera ein skilagóð ílga at keypa almennar bygnigar, men tá man ikki hevur gjørt sær nóg greitt frammanundan, hvat hesir skulu brúkast til, er spurningurin, um man hevur umsitið skattaborgarans pening nóg væl. Taka vit keypið av Bank Nordik bygningunum, so kostaðu teir skattgjaldarunum út við 100 mió. krónur, og enn tykist ikki greitt, hvat hesir bygningar skulu brúkast til. Hetta er ikki nøktandi.

Til samanberingar, so kostar eitt skattaprocent í Tórshavnar kommunu umleið 30 mió. Uttan iva hevði ein skattalætti á 1-2 % ligið munandi betur í lummanum hjá hart sperdum barnafamiljum í høvuðsstaðnum enn keypið av hesum almennu bygningum. Ella í øðrum lagi at hækka kommunala barnafrádráttin enn meira.

Trivnaðurin í eini kommunu er bert góður, um familjan og borgarin hava tað gott. Hóast batarnir eru gjørdir hjá eitt nú barnafamiljum í kommunini, so sita nógvar barnafamiljur enn ógvuliga hart í tí fíggjarliga. Mong teirra eru komin heim aftur eftir loknan lesnað, hava dýr lestralán at gjalda, hava fingið síni fyrstu børn og hava spent seg hart fyri við dýrum húsalánum.

Vit eiga fyrst og fremst at hugsa um, hvussu tann einstaka familjan og tann einstaki borgarin hava tað. Vit eiga at gera alt tað, vit eru ment til tess at gera tað liviligt hjá øllum at búleikast í kommunini og ikki minst geva teimum fíggjarligu ráðini til eisini at kunna nýta gott av øllum teimum mongu tilboðum, sum kommunan í dag veitir.

Hetta vil Havnar Framburðsfelag saman við valemnum floksins virka fyri til komandi býráðsval.

Havnar Framburðsfelag, felagið fyri framburði í Havn.

Nevndin

Jn.fo

Íløgur fyri 2,2 milliardir krónur næstu fimm árin

Bakkafrost leggur í morgun fram nýggja framtíðarætlan fyri menningina av felagnum komandi fimm árin. Ætlanin er fyri tíðarskeiðið frá 2016 til 2020 og setir fram mál, sum Bakkafrost ynskir at náa í hesum tíðarskeiði. Í framtíðarætlanini sæst, at Bakkafrost fer at gera íløgur fyri 2,2 milliardir krónur næstu fimm árin.

Í viðmerking sigur Regin Jacobsen, stjóri á Bakkafrost:

„Trý ár eru liðin, síðani Bakkafrost legði fram íløguaætlanina frá 2013 til 2017. Hendan íløguaætlan bleiv dagförd á sumri 2014, og nú er hósandi, at Bakkafrost setir sær nýggj mál, sum røkka fram til 2020. Endamálið við framtíðarætlanin til 2020 er at tryggja burðardyggja aling, lækka lívfrøðiliga váðan, menna kappingarførið og skapa vakstrarmøguleikar.“

Íløgur fyri 2,2 milliardir krónur næstu fimm árin

Í framtíðarætlanin hjá Bakkafrost verða íløgur fyri 2,2 milliardir krónur gjørdar í tíðarskeiðinum frá 2016 til 2020. Íløgurnar verða gjørdar í fleiri partar av virðis Ketuni, og størsti parturin av íløgnum verður gjørdur í smoltstøðir. Íløgur verða eisini gjørdar í framleiðsluna av fiskamjøli, lýsi og fóðri og í sjógvalingina. Íløgurnar verða fíggjaðar við peningi frá rakstrinum og núverandi tøkum fíggjarmøguleikum.

Kryvji- og liðugvørvirkið á Glyvrnum, sum hevur staðið í gerð síðani 2014, verður gjørt liðugt í 2016 og byrjar framleiðslu seinna hálvár 2016.

Smolt

Í 2013 var ætlanin at økja støddina á smolti úr 100 grammum til 150 gramm. Fyri at røkka hesum máli hevur Bakkafrost gjørt stórar útbyggingar á smoltstøðunum á Norðtoftum og á Viðareiði. Útbyggingin á Norðtoftum varð liðug í 2014, og útbyggingin á Viðareiði verður eftir ætlan liðug í summer.

Framtíðarætlanin hjá Bakkafrost er at framleiða 14 milliónir smolt um árið, sum í miðal viga 500 gramm. Fyri at náa hesum máli er Bakkafrost farið undir at byggja stóra smoltstøð á Strond, Klaksvík. Umframt smoltstøðina á Strond, ætlar Bakkafrost at økja smoltorkuna við fleiri íløgum í smoltstøðir. Íløgurnar í smoltstøðirnar stytta um vakstartíðina hjá laksinum á sjónum, minkar um lívfrøðiliga váðan og gevur móguleikar fyri vøkstri.

Sjógvaling

Fyri at alingin á sjónum skal fylgja við øktu framleiðsluni á smoltstøðunum á landi, fer Bakkafrost framhaldandi at gera íløgur í aliútgørd á sjónum.

Havsbrún

Bakkafrost hevur sum mál, at tilfeingið í so stóran mun sum gjørligt verður virðisøkt í Føroyum. Hetta sæst í stóru íløguni, sum Bakkafrost hevur gjørt í kryvji- og liðugvørvirkið á Glyvrnum. Tá ið nýggja kryvji- og liðugvørvirkið fer undir at framleiða, hevur Bakkafrost nýggjar móguleikar at virka vørrur úr innvølinum av kruvda laksinum. Eftir ætlan verður nýggj framleiðslulinja til laksamjøli og -lýsi bygd á Havsbrún í Fuglafirði í 2017. Framleiðslan byrjar í 2017.

Havsbrún fer eisini at gera íløgur í nýggja fóðurlinju, so fóðurframleiðslan á Havsbrún fylgir væntaðu øktu laksaframleiðsluni. Harumframt fer Havsbrún at gera íløgur í siloir og goymslur, so Havsbrún framhaldandi kann liggja í fremstu røð, tá ið umræður bestu dygd og besta kappingarføri.

Jn.fo

Línuskiptið Eivind fór í morgun at sigla heim. Eivind hevur henda túrin roynt undir Íslandi, og byrjaðu teir túrin flaggdagin.

Eivind hevur 185 tons, sum verður landað í Kollafirði. Eivind verður væntandi á Kollafirði um middagsleitið í morgin.

Meginparturin av veiðuni er toskur, og er kvotan nú uppfiska.

Jn.fo

Vestmenningur og Skoraberg hava landað í Kollafirði

Gulllaksaskipini Vestmenningur og Skoraberg hava landað 250 tons av gulllaksi til Faroe Pelagic í Kollafirði í dag,

Teir hava hendan túrin roynt sunnanfyri.

Skipini fara nýggjan túr í kvøld.

Jn.fo

Fólkaflokkurin í Havn finst at bankakeypi

Havnar Framburðsfelag finst nú alment at keypunum hjá Tórshavnar kommunu av almennum bygningum.

Tað er vorðið nakað nógv av tí góða at keypa bygningar.

Annika Olsen, forkvinna í Havnar Framburðsfelag, sum er felagið hjá Fólkaflokkinum í Havn, sigur vegna nevndina, at tað kann vera ein skilagóð íløga at keypa almennar bygningar. Men spurningurin er, um rætt er umsitið, tá man ikki hevur gjørt sær greitt frammanundan, hvat hesir skulu brúkast til. - Taka vit keypið av Bank Nordik bygningunum, so kostaðu teir skattgjaldarunum út við 100 milliónir krónur, og enn tykist ikki greitt, hvat hesir bygningar skulu brúkast til. Hetta er ikki nøktandi, sigur Annika Olsen.

Havnar Framburðsfelag vísir á, at eitt skattaprosent kostar Tórshavnar kommunu umleið 30 milliónir krónur, og at ein skattalætti á 1-2 prosent hevði munað væl hjá hart sperdum barnafamiljum.

- Nógvir batar eru at hóma í okkara høvuðsstaði. Tað fegnast vit um. Spurningar reisa seg tó, um tað í lýtuni ikki verða óneyðuga nógvir almennir bygningar keyptir fyri 100 tals milliónir, sigur Annika Olsen vegna Havnar Framburðsfelag.

Val er í hondum, og Havnar Framburðsfelag sigur seg vilja arbeiða fyri at lækka skattin eftir komandi val. Fólkaflokkurin er annars partur av býráðssamgonguni í Tórshavnar kommunu.

Dimma.fo

Hillary Clinton verður forsetavalevni

Hillary Clinton hevur nú vunnið sær nóg nógvar atkvøður til at gerast forsetavalevni hjá demokratunum

Fyri fyrstu ferð verður tað ein kvinna, sum skal royna at gerast forseti í USA í øðrum av teimum stóru flokkunum.

Tað gjørdist greitt í nátt, sambært fleiri amerikanskum miðlum, teirra millum New York Times. Orsøkin er, at 23 av teimum sokallaðu "superdelegeraðu" hava sagt frá, at teir stuðla Hillary Clinton. Harvið kemur hon upp á tilsamans 2.383 valmenn, sum er talið, ið krevst fyri at vinna á Bernie Sanders.

Higartil hevur Hillary Clinton 1.812 vanligar delegeraðar og 571 superdelegeraðar aftan fyri seg. Sostatt er klárt hjá Hillary Clinton, sum tann fyrsta kvinnan hjá demokratunum, at fara í eitt hart valstríð móti Donald Trump, sum verður valevni hjá Republikanarunum.

Hillary Clinton fegnaðist um sigurin í kvøld, men samstundis minti hon sínar stuðlar um, at tað er arbeiði eftir at gera, og í dag eru seks val á skrání, m.a. í California.

Dimma.fo

Byrsufólkið á skúlabonk

Á nýggjárinum kom nýggj vápnalóg, sum millum annað setti mark fyri, nær ólóglig vápn skuldu latast inn. Næsta stigið verður, at á nýggjárinum skulu øll vápn skrasetast, og at bert fólk við vápnaprógv og loyvi lógliga kunnu skjóta leirdúgvur, harur og fugl

- Eg havi sæð fólk farið við vápnum á ein hátt, at eg øtaðist. Tí er gott, at vit nú fáa skipaði viðurskipti á økinum, hóast okkurt helst kundi verið øðrvísi. Sum heild eru vit nøgd við nýggju treytirnar og ásetingarnar, sigur Herleif Hammer frá Skjótisambandi Føroya, sum umfatar tey fyra skjótifeløgini kring landið.

- Hetta lættir um hjá okkum, tí vit sleppa undan at meta, um keyparin er førur fyri at handfara vápnid. Hevur hann eitt vápnaprógv í hondini er tað prógv fyri, at hann er egnaður, sigur Ólavur Weihe, stjóri hjá P/f Jógvan Weihe, sum millum annað selir byrsur.

Á nýggjárinum kom tann nýggja vápnalógin í gildi, men allar ásetingarnar fingtu ikki gildi beinavegin. Ein orsök var, at ein myndugleiki skuldi finnast at umsita lógina og at skipast skuldi fyri tí reint praktiska, hvussu eitt vápnaprógv kann takast, loyvini latast og skrásetast. Hetta eru treytir, sum koma í gildi á nýggjárinum 2017.

Ein av mest sjónligu ásetingunum, sum komu í gildi, var at øll ólóglig vápn skuldu latast inn. Tað vil serliga siga riflur, sum eru ólógligar, og har serskilt loyvi krevst frá fútanum, millum annað at skjóta kóp við alibrúkin.

Sleppa undan vanluksum

“Tá talan er um brot á revsilógini, eru próvkrøvini ofta munandi hægri, enn tá talan er um brot á serlógávu, umframt at tilburðurin vanligu eisini skal vera av meiri serligum vandamiklum slagi. Eftir revsilógini skal eisini vera talan um eina hóttan og ikki bara skilaleysa handfaring av vápnnum. Í tíðini frá oktober til desember 2014 vóru trýggir vápnatilturdir alment kendir í Føroyum. Ein í Vágum 5. oktober, ein á Húsum 7. november og ein í Vestmanna 28. desember 2014,” stendur millum annað at lesa í innganginum til upprunauppskotið til broytta vápnalóg.

Nýggja lógin skal bøta um, at handfaringin av einum vápni ikki endar við vanlukku, tí brúkarin ikki dugir at handfara vápnið. Sum stóðan er í lóguni, kunnu øll í prinsippinum fara inn í ein vápnahandil og keypa sær ein høgbyrsu.

- Tað kann vera ótrúliga trupult at meta um. Onkuntíð hava avvarðandi ringt til okkum og biðið okkum um ikki at selt til ávís fólk, og tað er ein trupul stóða at koma í hjá okkum. Vit hava eisini sett okkum í samband við lögregluna onkuntíð, og eisini hava vit verið úti fyri at goymt vápnini burtur, so einki var at selja, sigur Ólavur Weihe, stjóri hjá P/f Jógvan Weihe.

Millum atfinningarnar av skrásetingini er, at hetta brýtur við tankan um veiðimannasamfelag, og gongur meira og meira ímóti einum eftirlitissamfelagi.

- Hetta minnir eitt sindur um kjakið við trygdarbeltum. Í dag hugsa tey fægstu um tað, sigur Herleif Hammer.

Umhvørvisstovan skal umsita

Tað er avgjørt, at Umhvørvisstovan skal umsita skrásetingina og vápnaloyvini. Í dag fer ein skráseting fram hjá vápnahandlarunum hvør sær, tá byrsur verða seldar. Frameftir skal hetta gerast á Umhvørvisstovuni.

- Vit eru so smátt farnir at fyrireika okkum, men fáa ikki sett gongd á arbeiðið fyrr enn kunngerðirnar eru lýstar. Men vit hava bílagt eina skipan til skráseting, og fyrireika okkum eisini til, hvussu vit útskriva loyvini, sigur Petur Nielsen, stjóri á Umhvørvisstovuni.

Hann sigur, at eftir ætlan skal tað ikki krevja stóra orku at umsita lógina. Lagt er upp til, at fólk sjálvi skráseta síni vápn umvegis internetið. Loyvini verða útskrivað til tey, sum hava tikið vápnaprógv, og tað verður helst eftir sama leisti sum grindamannaloyvini í dag verða útskrivaði.

Umorðaðu aldursmark

Tá lógin varð lögð fram, varð lagt upp til, at bert persónar eldri enn átjan ár kundu fáa vápnaprógv. Sekstan ára gomul kundi sleppa at skjóta, um tey vóru saman við einum persóni eldri enn átjan ár. Burtursæð frá hesum kundu eingi undantøk gerast.

Tað metti Skjótisamband Føroya vera óheppið, tí so kundu fólk yngri enn 16 ár ikki íðka skjótiþrótt inn á skjótibreytum, og hetta kundu vera ein forðing fyri menning.

- Tað varð lurtað eftir okkara ynski, og í dag er einki aldursmark galdandi á skjótibreytum, men tey ungu skulu vera undir strongum eftirliti av fólki, sum hava prógv, sigur Herleif Hammer frá Skjótisambandi Føroya.

Stórt tak

Tað er enn ikki heilt greitt, hvussu sjálf frálæran til vápnaprógv skal fara fram. Tað einasta, sum stendur týðiliga klárt, er at talan verður eitt átta tímar skeið, sum móguliga kann takast á kvøldskúla ella á øðrum stað.

Nítjan føroyingar hava fingið trygdar- og instruktørskreið frá fólki, sum kom úr Danmark at útbúgva undirvísarar.

Sjálf frálæran til vápnaprógv er rættiliga avmarkað, og snýr seg í veruleikanum um eitt trygdarskeið, sum verður býtt upp í undirvísing og síðan praktiska frálæru á skjótibreyt. Talan er ikki um nakað veiðitekn, sum verða veitt í okkara grannalondum, og sum krevur munandi størri frálæru.

Eingin veit við vissu, hvussu nógv skulu taka prógv. Mett verður, at eini 2.000 føroyingar hava skjótivápn. Øll tey yvir 30 ár kunnu fáa vápnaloyvi útskrivað uttan skeið, men við eini viðmerking um, at viðkomandi ikki hevur lokið prógv. Øll undir 30 ár skulu inn um skúlagátt í átta tímar.

Dimma.do

Føroyar eiga lut í flogferðsluavtalam hjá ES

Fólkatingsumboðini úr Grønlandi og Føroyum taka sjálvdan lut á fundum í evropanevdini í fólkatinginum. Undantakið var tó fríggjadagin 3. juni, tá nevndin skuldi geva ráðharranum heimild til flogferðsluavtalar við Kina og eina røð av triðjalondum. Magni Arge, fólkatingslimur, heldur, at Føroyar eiga at blíva limir í flogferðsluavtalu hjá ES.

Magni Arge, Tjóðveldi, luttok fyri at minna flutningsmálaráðharran Hans Chr. Schmidt, Vinstra, á, at føroysk og grønlandsk flogfeløg ikki skulu hava verri kor enn tey donsku, og teirra áhugamál skulu takast við í samráðingarnar.

Samráðingarheimildin viðvíkjandi samráðingum við triðjalond um samferðslurættindir vóru einmælt samtykt.

- Eg stuðlaði samráðingunum við teirri treyt, at danskir og føroyskir flutningsmynduleikar seta seg í samband við hvønn annan, sigur Magni Arge.

Føroyski landsstýrismaður taka upp samband

Danska flutningsráðið átti at vent sær til føroysku og grønlandsku landsstýrini fyri at taka áhugamálini hjá teimum við frá byrjan, heldur Magni Arge.

Harafturat heitir hann á føroyska landsstýrismannin í uttanlandsmálum og vinnumálum, Poul Michelsen, um at taka upp samband við Hans Chr. Schmidt.

Eisini ynskir Magni Arge, at allar verandi flogferðsluavtalar verða hugdar eftir við føroyskum og grønlandskum eygum fyri at tryggja, at føroysk og grønlandsk flogfeløg fáa eina støðu, sum ikki er verri enn hjá teimum donsku.

-Í heimildini stendur, at ein skal tryggja Norra og Íslandi somu móguleikar, men ein hevur ongantíð eitt serstakt úttalisi um Føroyar ella Grønlandi í hesum sambandi, sigur Magni Arge.

Danmark gloymir ríkisfelagsskapin

Magni Arge heldur fram við atfinningunum.

- Í Danmark verður fyrst og fremst hugsað um ES, og ríkisfelagsskapurin er bert til pynt, sigur hann.

Hann hevur áður sagt, at lógaruppskot skulu vera fevnd av eini meting av, hvørjar avleiðingar eitt uppskot fær fyri Grønland og Føroyar. Hetta hava Sjúrður Skaale, fólkatingslimur fyri Javnaðarflokkurin, og fyrrverandi fólkatingslimurin, Edmund Joensen, eisini víst á í sambandi við lógarsmíð í fólkatinginum.

Vágar – New York

Magni Arge, sum er fyrrverandi stjóri í Atlantic Airways, vil hava, at somu móguleikar fyri at stovna eina rutu millum eitt nú Vágar og New York, sum Danmark hevur í avtaluni hjá ES við USA um flutningsrættindir.

Tí er neyðugt, at Føroyar blíva limir í "Free Skies", sum er vælumtókta heitið fyri innara flogferðslumarknaðin í ES "European Common Aviation Area"(ECAA) og tilhoyrandi avtalar við triðjalond, eisini amerikonsku – evropeisku avtaluna "Open Skies"

Tvílandasáttmáli verri enn ein stór ES-avtala

Tvílandasáttmálarnir hjá Danmark við triðjalond eru eisini galdandi fyri Grønland og Føroyar, meðan avtalurnar við ES einans eru galdandi fyri Danmark(uttan Grønland og Føroyar) og restina av ES, upplýsir Hans Chr. Schmidt.

- Ein slík støða er púra ør. Danmark letur frá sær sjálvræði at samráðast um flogferðsluavtalar til ES, men hava framvegis ræði á rættinum at samráðast vegna Føroyar og Grønland, sum yvirhøvur ikki eru spurð eftir, sigur Magni Arge.

Sjálvandi er móguleiki fyri tvílandasáttmálum, men tað merkir, at ein stendur aftast í røðini.

- Tað er altíð betri at vera partur av eini størri avtalu, sigur Magni Arge.

Fleiri sambond og ferðafólk

Mótvegis danska flutningsmálaráðharranum leggur føroyski fólkatingslimurin dent á, at flogfeløgini í útnorði ikki bert eru lokal flogfeløg. Atlantic Airways hevur onnur áhugamál enn bert rutuna millum Keypmannahavn og Vágar.

- Føroyar og føroysk flogferðsla vinna lítið við bert at vera ein lítið bløðra uttanfyri stóru skipanina.

Við at vera partur av Free-Sky skipanini fyri flutningsrættindir, hava vit nógv størri atgongd til at menna føroyska flogferðslu og sambond, sigur Magni Arge.

Veitingin afturfyri er, at Føroyar skulu geva útlendskum flogfeløgum somu rættindir á flogvøllinum í Vágum sum teimum føroysku feløgnum.

-Eg eri ikki bangin fyri, at føroysk flogferðsla ikki tolir kapping. Fleiri flogsambond fara at hava við sær størri ferðafólkatal, sigur Magni Arge.

Kina, Singapore, oljustatir og Meksiko

Loyniliga samráðingarheimildin snýr seg um geva ES-kommissiónini rætt at samráðast um flogferðsluavtalar við ASEAN, (Association of Southeast Asian Nations) Kina, Turkaland, Meksiko, Katar, Sameindu Arabisku Emiratin, Bahrain, Kuwait, Oman, Saudi-Arabia og Armenia.

Dimma.fo

Eysturkommuna skeyt 18 milliónir við síðuna av

Tað er ikki tí, at tað bilar nakað. Men Eysturkommuna metti frammanundan, at samlaðu inntøkurnar fyri kommununa í 2015 bert fóru at liggja um 87 milliónir krónur. Tá avtornaði, blivu tær heilar 104,3 milliónir.

Eysturkommuna fegnast um frálíku gongdina. Í skrivi, sent miðlunum í dag, skrivur hon millum annað, at 16,1 milliónir krónur koma frá eftirløngjöldum og frá borgarum sum virka undir eitt nú FAS, DIS og NIS-skipanum. Hetta varð avtalað millum land og kommunur í sambandi við útleggjina av eldraðkinum til kommununar.

Roknskapurin fyri 2015 bleiv viðgjørður og góðkendur á býráðsfundi í gjár.

Sovevnda RLÚ- úrslitið, tað er úrslit eftir rakstur, løgur og rentukostnað, fyri Eysturkommunu, var eitt avlop á 22,7 mió. kr.

Inntøkurnar frá persónskatti vóru 77,6 milliónir krónur, sum er nógv tað hægsta nakrantíð hjá Eysturkommunu. Rakstrarútreiðslurnar í 2015 vóru 75 milliónir krónur, sum er 800.000 krónur lægri enn mett.

Rakstrarútreiðslurnar eru hækkaðar nógv í mun til 2014, og kemst hetta av at kommunurnar yvirtóku eldraðkið tann 1. januar 2015. Rakstrarútreiðslurnar av eldraðkinum vóru góðar 16 milliónir krónur, sum er ein øking í mun til 2014 upp á 15,4 milliónir krónur. Hinar rakstrarútreiðslurnar eru áleið tær somu sum í 2014.

Eysturkommuna gjørði íløgur fyri íalt 20,5 milliónir krónur. Størstu íløgurnar, 10 milliónir krónur, eru á tekniska økinum. 2,7 milliónir krónur eru brúktar uppá nýggja býráðshúsið og 2,6 milliónir krónur upp á skúlar og økini rundarum skúlarnar.

Nettoskuldin hjá Eysturkommunu var við árslok 2015 6,6 milliónir krónur, sum er áleið sjev prosent av eini álíkning. Hetta er eisini nógv tann lægsta nettoskuldin hjá Eysturkommunu nakrantíð. Eftir ætlan verða nógv íløgur gjørdar í ár hjá Eysturkommunu, har íløgan í nýggja býráðshúsið er tann størsta. Mett verður, at nettoskuldin við árslok 2016 verður áleið 30 milliónir krónur, sum svarar til umleið 30 prosent av einari álíkning.

Eysturkommuna umfatar bygdirnar Leirvík, Norðragøtu, Gøtugjógv, Syðrugøtu og undir Gøtueiði.

Dimma.fo

Nú verður farið undir nýggjan Hvalbiartunnil

Nú fáa verður sjøtul settur á arbeiðið at gera ein nýggjan hvalbiartunnil.

Landsverk boðar nú frá, at fríggjadagin varð prosjekteringin av eini nýggjari hvalbiarfarleið boðin út.

Tunnilin, sum verður 2.050 metrar til longdar, verður úr dalinum í Trongisvági til dalin sunnan fyri Nes í Hvalba.

Somuleiðis skulu tilsamans 5,6 kilometrar av tilkoyringarvegum gerast, har talan bæði verður um at gera nýggjar vegir, eins og at dagføra verandi vegir, sum verða partar av verkætlanini.

Verkætlanin er samstundis ein partur av suðurleiðini og ætlanini hjá landinum um at binda suðurøkið í Føroyum saman við miðstaðarøkið.

Í Trongisvági skal vegur gerast frá tunnilmunnanum inn til Trongisvágs. Her er ætlanin at fylgja verandi vegi mest møguliga, men ætlanin er eisini at dagføra og lyfta verandi veg til dagsins støði.

Trongisvágsmeigin verður talan um 2,4 kilometrar av tilkoyringarvegi, og hvalbiarmegin skal vegur gerast frá tunnilmunnanum inni í dalinum til vegamótið, har vegurin í dag gongur út í Nes. Hesin tilkoyringarvegur verður umleið 3,2 kilometrar til longdar.

Verkætlanin um nýggja hvalbifarleið skal vera klár at bjóða út til arbeiðstøku í fyrru helvt av 2017, sigur Landsverk.

In.fo

Góðveðursdagarnir eru dýrir dagar hjá SEV

Spyr nærmasta persónin, nær tað regnaði seinast, og tey flestu vera tær svar skyldug. Meðan vit øll hava notið frálíka veðrið seinastu dagarnar, so er tað treyðugt ikki so gott, at tað ikki er ringt fyri okkurt.

Og teir, sum kanska ikki fegnast eins nógv um góða veðrið, er SEV. Meðan vit seinastu tíðina hava hoyrt nógv um, hvussu stórir partur av framleiðsluni hevur verið frá grønari orku, so hevur orkuframleiðslan seinastu dagarnar stava nærum einans frá olju. So má tó vera, tá vit hvørki hava regn ella vind, og á SEV hava tey eisini lagt til merkis, at standurin í vatngoymslunum byrjar at nærkast pínemarkinum.

- Tað er júst til slík tíðarskeið, at vit hava allar maskinurnar summarklárar. Vit mugu vera førir fyri at framleiða streym, eisini tá vit hvørki hava vind ella regn. Tí mugu vit, eisini í framtíðini, syrgja fyri, at oljuverkini eru tøk og klár, sigur Finn Jakobsen, deildarstjóri og rakstrarleiðari á SEV.

Hann ásannar, at hetta verður ein dýrur mánaður fyri SEV, tí sjálvandi er tungoljan dýrari enn vatn og vindur. Hann væntar tó, at framleiðslan fer at javna seg út yvir árið.

- Hetta kemur als ikki óvart á okkum. Vit vænta, at tríggjar mánaðir um árið stavar meginparturin av orkuni frá olju, meðan tríggjar mánaðir stavar hon frá grønari orku. Hinar mánaðirnar verður framleiðslan so nøkumlunda jøvn, sigur hann.

Finn Jakobsen sigur, at tað eru dagar sum hesir, sum veruliga seta framtíðar føroyska orkukervi á breddan.

- Vit kunnu fáa meiri burtur úr vindinum, kanska eitt sindur meiri úr vatninum, men okkara avbjóðing er, hvaðani orkan skal koma slíkar dagar sum hesar, og serliga um veðrið heldur sær soleiðis í fleiri dagar, sigur hann.

- Mest nærliggjandi er tá at hugsa um sólorku og sjóvarfallsorku, men har er tøkniliga menningin kanska komin nakað stutt enn, serliga innan sjóvarfallsorku. Tað er tó heilt greitt ein partur av framtíðarætlanum okkara, sigur Finn Jakobsen, sum tó ásannar, at tað verður ilt at sleppa undan oljunum heilt. Hon verður, enn sum áður, okkara neyðloysn.

In.fo

Hallur av Rana 07.06.2016 (21:21)

Fegnast yvir avgerðina hjá Sirið

- Eg haldi tað er gott, at landsstýriskvinnan heldur fast í, at økið er skipað sum tað er. Tað hevur týðning, at VEKS-samstarvið heldur fram í verandi líki. Vit hava eitt gott sterkt samstarv, bæði í fólkatáli og fíggjarliga.

Tað sigur Heðin Zachariasen, formaður fyrri stýrið í VEKS-samstarvinum, nú Innlendis- og Heilsumálaráðið hefur noktað Vestmanna kommunu at fara úr VEKS-samstarvinum.

Sjálvur sigur Heðin Zachariasen, at hann aldrin var í iva um, at umsóknin hjá Vestmanna kommunu ikki fór at vera gingin á mæti.

- Eg havi ongantíð verið í iva um, at teir aldrin sluppu úr tí. Vit hava skipað okkum út frá einum lógarkarmi, ið ásetir hvussu stórt økið er og hvussu fíggarligi leisturin er. Hendan avgerðin er góð, tí nú fara vit framhaldandi at hava stabilitet í samtakinum, ið tryggjar framtíðina hjá teimum eldru fólkunum, ið eru í skipanini.

Ónøgdin hjá Vestmanna kommunu við samstarvið hefur botnað í, at kommunan metir, at fyrri teirra viðkomandi, so missa tey pening upp á samstarvið. Tí er Heðin Zachariasen ósamdur í.

- Tá tað verður sagt, at teir hava eitt hall á 2,5 milliónir, so er tað ikki rætt. Tað hava teir ikki. Vestmanna kommuna hefur eina inntøku á umleið 12,5 milliónir krónur frá landinum og fáa harumframt 1,7 milliónir krónur í inntøkum fyrri sambýlið. Tá tær inntøkurnar verða tiknar við, hava teir eitt avlop á fleiri hundrað túsund krónur. So eg havi aldrin skilt teirra sjónarmið, sigur Heðin Zachariasen at enda.

In.fo

10.000 flóttafólk druknað síðani 2014

10.000 flóttafólk eru druknað í Miðjarðarhavninum síðani 2014 í royndini at náa evropeisku strendurnar. Tað upplýsir ST í eini kanning, ið stovnurin júst hefur kunngjørt.

Síðani hetta fyrbrigdi við øktum tali av siglingum tvørturum Miðjarðarhavið byrjaði í 2014 eru 10.000 fólk deyð, sigur Adrian Edwards, talsmaður fyrri UNHCR, ST stovnin fyrri flóttafólk.

Hóast flóttafólkastreymurin í ár ikki hefur verið eins ógvusligur sum undanfarna ár, so eru hundraðtals flóttafólk deyð síðstu vikurnar.

Fríggjadagin funnu libyskir myndugleikar yvir hundrað deyð flóttafólk á eini strond í Libya, og sama dag koppaði ein bátur nærhendis griksku oynna Kreta. Hóast umleið 300 fólk vórðu bjargaði tá, so verður mett, at tvífalt so nógv fólk vóru umborð á bátinum, tá tey fóru úr Afrika. Tað skrivar NRK.

In.fo

Føroyskur sjómaður heiðraður í Íslandi

Sunnudagin 5. juni var sjómannadagur í Íslandi.

Tá eru flestu skip inni og ymiskt verður gjørt burtur úr degnum á havnaløgum um landið.

Tá verða eisini sjómenn heiðraðir, sum hava siglt í eitt ávíst áramál.

Ein teirra, sum var heiðraður sunnudagin av Sjómannafelag Hafnafjarðar, var 70 ára gamli froyingurin Absalon Olsen.

Hann er ættaður úr Mikladali, men er búsitandi á Hafnafirði.

Absalon hefur verið drúgvur í tí váta elementinum, tí 3. august í ár hefur hann verið sjómaður í 54 ár. Fyrstu árin á sjónum var hann dekkari, men longu 21 ára gamal gjørdist hann stýrimaður og nakað seinni loysti hann av sum skipari.

Síðani 1975 hefur Absalon siglt sum stýrimaður og skipari við íslenskum trolarum.

Síðani 2000 hefur hann verið skipari á sama trolara.

Tey síðstu árin hefur hesin trolarin tó ikki verið til fiskiskap, men var umbygdur og siglir nú sum eitt farmaskip millum Las Palmas á Kanariuoyggjunum og Nouadhibou í Mórítania.

Hann siglir við útgerð til teir mongu stóru trolararnar, sum fiska í Mórítanía. Útgerðin er millum annað, trol, pakningur og proviantur.

10 mans eru við skipinum, og Absalon er einasti evropeari.

Hinir eru allir indonesar.

Absalon er tveir mánaðir umborð og tveir heima. Honum dámar væl at sigla har og ætlar at sigla so leingi, hann orkar og kann.

-Eg havi nýliga endurnýggjað mær øll pappírini, so eg kann sigla nøkur ár afturat - um nú alt gongur væl- sigur Absalon brosandí.

Absalon er giftur við Ingibjörg Olsen úr Skopun. Hon hevur búð í Íslandi síðani 1972. Tey giftust í 1974 og eiga trý børn.

Absalon situr eisini í stýrinum fyri sjómansheimið Ørkin í Reykjavík.

Gud signi og varðveiti sjófólkið.

Føroyska Sjómansmissiónin

Bardagin um børnini

Øll føroysk børn kenna teknifilmin “Frozen”, sum er mest sæddi teknifilmur í heiminum. Nú Disney arbeiðir við einum nýggjum Frozen-filmi, hava áhugabólkar lagt trýst á Disney um at lata høvuðspersónin Eisu vera lesbiska í Frozen 2. Ein og hvør skilur, hvat endamálið er. At ávirka milliardir kring heimin longu sum smábørn til at hugsa, at kynið á tínum maka einki hevur at týða. Stór undirskriftsinnsavning ímóti hesum er í gongd á alnetinum.

Herfyri skrivaði Anette Blach lesarabræv í Jyllands-Posten, har hon millum annað helt uppá, at “børn, sum vaksa upp í átrúnaðarligum heimum, fáa ikki eitt veruligt trúarfrælsi, tí tey verða lögð undir strangar likamligar og sárligar reglur, sum seta síni merki á kropp og sál...” Hetta gera foreldrini í góðari trúgv, men tað er ikki rímiligt, at tey kunnu nýta sítt trúarfrælsi til soleiðis at kúga trúarfrælsið hjá børnunum, og tí eigur samfelagið at grípa inn, so ella so.

Hugsanin aftanfyrir er sjálvandi, at tað ber til at geva børnum eina neutrala átrúnaðarliga (ella gudleysa) uppaling. Men tað ber ikki til, tí í veruliga lívinum er eingin neutralitetur, tá tað kemur til trúgv, sannføring og at ávirka børn. Tey, ið halda seg uppala síni børn átrúnaðarliga neutralt, ávirka eisini børnini, bara við relativismu, agnostisismu ella ateismu.

Tí øll foreldur ávirka síni børn. Ateisturin ávirkar síni børn. Agnostikarin ávirkar síni børn. Tann kristni ávirkar síni børn. Tann liberali ávirkar síni børn. Tann konservativi ávirkar síni børn. Tað slepst ikki uttanum, at virðisgrundarlagið og tilverufatanin hjá foreldrunum ávirkar uppalingina hjá børnunum. Stutt sagt kunnu børn ikki gerast vaksan uttan at verða ávirkað.

Onkur hevur eisini spurt, hví tað so ikki eisini verður tosað um onnur frælsi hjá børnunum, so sum politiskt frælsi til at gera sær sínar egnu politisku hugsanir. Hvat tá við teimum børnunum, hvørs foreldur dragsa børnini við til 1. maidagshald ella til gay pride?

Spurningurin er tí heldur, hvussu foreldur ávirka børnini á ein sunnan hátt, við røttu virðingini fyri barninum. Tí barnið er serliga viðkvæmt, og megnar ikki at hugsa sjálvstøðugt, kritiskt og sálða frá. Og í síðsta enda er tað eisini spurningurin, hvør í grundini eigur børnini. Foreldrini ella samfelagið? Tað er eisini eitt hermót í bardaganum um børnini.

Upprunaliga var trúarfrælsi frælsi til at hava sína egnu trúgv, frítt at dýrka hana og geva hana til kennar í almenna rúminum. Nú verður hugtakið mangan snarað 180 stig til at snúgv seg um frælsi til at sleppa undan at hoyra um, hvat tú trýrt á, í øllum førum í almenna rúminum; tú kanst dýrka tín gud heima við hús (í øllum førum fyríbils). Tí er tað ørkymlandi nú á døgum, tá júst talan um persónligt frælsi verður nýtt til at kúga persónliga frælsið hjá teimum, sum hava eina aðra trúgv enn dagsins meiriluti og nýta sítt frælsi til at ala síni børn upp í hesi trúgv.

Dømini omanfyri ganga fyri seg uttanlands, men ikki bara, tí okkara børn eru eisini partur av globala heiminum, eins og vit. Tað er ein bardagi um filmshettjurnar, um barna- og ungdómsbøkurnar, um lærubøkurnar og so framvegis. Og bara eitt er víst: Neutralitetur finst ikki! Tá tú avtekur eina virðisskipan, so innførir tú bara eina aðra.

Øssur Kjølbro

Mission.fo

Andlát

Ragnhild Andreasen, fødd Berg, ættað úr Funningsfirði, búsitandi í Havn andaðist á Tjarnagarði sunnudagin, 85 ára gomul.
